



SEGRETARJAT PARLAMENTARI
GHALL-FONDI EWROPEJ U DJALOGU SOĊJALI

Inkomplu ngħinu lill-bniedem fil-bżonn - Caritas Community Centre

Minn kemm ilha mwaqqfa, Caritas Malta dejjem kellha l-missjoni li tilhaq u tgħin lill-bniedem fil-bżonn u dawk vulnerabbli. Minn hawn u sentejn oħra se tkompli tagħmel dan minn Ċentru ġdid fil-Blata l-Bajda u b'hekk tkun qed tiċċaqlaq mill-Head Office li għandha fil-Kurja tal-Arcisqof, il-Furjana. Il-*Caritas Community Centre*, kif se jkun jissejjah, se jiġbor fih is-servizzi kollha li Caritas Malta toffri fil-preżent flimkien ma' oħrajn, għajr għal dawk residenzjali.

Il-Papa Franġisku, fl-Eżortazzjoni Appostolika *Evangelii Gaudium*, ihegġegħ lill-Knisja biex "toħroġ" u tkun "Knisja bil-bibien tagħha miftuħa ... biex tista' thares f'għajnejn il-bniedem u tisimgħu, jew thalli warajha dak li jidher urġenti biex tista' ssieheb lil min baqa' fil-ġenb tat-triq" (para. 46).

Dan hu preċiżament dak li Caritas Malta se tkompli twettaq fl-ispirtu ta' dak li qed jinkoraġġina dwaru l-Papa Franġisku. Għal dan il-ghan, f'Novembru 2019 kien iffirmat Grant Agreement bejn Fondazzjoni Caritas Malta u s-Segretarjat Parlamentari għall-Fondi Ewropej u Djalogu Soċjali sabiex isir xogħol ta' kostruzzjoni u miljoramenti



Waqt l-iffirmar tal-Grant Agreement fit-18 ta' Novembru 2019
Ritratt: DOI - Clodagh Farrugia O'Neill

fil-binja li hemm fil-Blata l-Bajda li qabel kienet tintuza għall-Welfare Society for the Sick and Aged (WSSA). Permezz ta' dan il-ftehim, Caritas Malta ngħatat żewġ miljun ewro (€2m) mill-Fond Ewropew għall-Iżvilupp Reġjonali tal-Unjoni Ewropea (ERDF.08.142).

Fil-konferenza tal-ahbarijiet li fiha sar l-iffirmar ta' dan il-ftehim, id-Direttur ta' Caritas Malta, Anthony Gatt, qal li Caritas minn dejjem kellha fil-ħsieb tagħha Ċentru fil-komunità li jilqa' għall-bżonnijiet ta' individwi u familjari f'diffikultajiet. Hu spjega kif din il-binja se tkun qed tiġbor fiha l-amministrazzjoni tal-Caritas li tikkordina s-servizzi kollha, inklużi dawk residenzjali, u toffri spazju adegwat għal-laqqgħat tas-support groups bħal dawk għall-vittmi tal-użura, persuni separati, romol, anzjani, zghazagh u oħrajn. Anthony Gatt spjega li dawn is-servizzi kollha jiġu offruti bla ħlas.

Tkellem ukoll il-President Emeritu, Dott. George Abela, li huwa l-Project Leader ta' dan il-proġett, u ta harsa dettaljata lejn fiex se tkun tikkonsisti din il-binja ta' hames sulari. Dott. Abela qal li dan iċ-ċentru jissimbolizza u jaġhti xhieda ta' kif Caritas Malta, bħala aġenzija tal-Knisja, tgħin lill-persuni fil-bżonn u vulnerabbli f'soċjetà Maltija li qiegħda dejjem tevolvi u li trid tilqa' għall-isfidi tal-preżent u tal-futur. Din il-binja se tippermetti li l-Caritas tilhaq aktar nies fil-bżonn mill-istrati kollha tas-soċjetà Maltija mingħajr ebda distinzjoni ta' twemmin, ġeneru, razza u età. Il-binja se toffri one-stop-shop għal dawn il-persuni fil-bżonn u se tgħin biex dawn il-persuni jsibu l-wens ta' professjonisti li lesti jilqgħuhom b'imħabba u jgħinuhom jintegraw ruħhom fis-soċjetà.



Ix-xoghlijiet li qed isiru bħalissa

Min-naħa tiegħu, is-Segretarju Parlamentari għall-Fondi Ewropej u Djalogu Soċjali, Dott. Aaron Farrugia, stqarr li hu dejjem lest li jahdem qatigh għal proġetti bħal dawn fil-komunitajiet, li jindirizzaw direttament l-isfidi tan-nies li l-aktar li għandhom bżonn l-għajnuna. Is-Segretarju Parlamentari Farrugia qal li dan il-proġett hu wiehed soċjali u se jmiss lill-individwi u lill-familjari. Is-Segretarju Parlamentari Aaron Farrugia qal li fejn jidhlu persuni vulnerabbli, jemmen li l-fondi Ewropej għandhom jgħinu kemm fl-ispiza tal-infrastruttura kif ukoll biex jingħata servizz li jgħin fil-hiliet tal-persuna biex tkun tista' tidhol fid-dinja tax-xogħol u timraħ 'il quddiem.

Huma bosta dawk il-persuni li jsibu refuġju f'wiehed mis-servizzi jew gruppi ta' support li Caritas toffri. Xi whud qasqu l-esperjenza tagħhom mal-media. Ronnie Spiteri stqarr li fl-aqwa snin ta' hajtu għadda minn separazzjoni li qallbitlu hajtu ta' taht fuq. "Hassejtني fallejt. Tibda tara d-dinja kollha hazina madwarek; qisek spiccajt. Tibda tghid, 'Jiena x'ghamilt hazin? Għaliex grat lili?'"

Tkellem ukoll Joseph Dingli li 19-il sena ilu tilef lil martu. Qal li mnalla kienet il-Caritas li għenit u jgħaddi minn din l-esperjenza. Stqarr li issa qed ikun hu ta' għajnunha għal haddiehor.

Ronnie Frendo, persuna oħra li qed tagħmel użu mis-servizzi ta' Caritas, qal li ilu hames snin separat. Stqarr li l-Caritas "jiddireġuk huma u tibda tingħata counselling li jkollok bżonn hafna bħalma kelli bżonn jien".

Dawn is-servizzi kollha, fi żmien sentejn oħra, se jibdedw jiġu offruti minn dan iċ-Ċentru l-ġdid f'ambjent aktar modern u akkoljenti. Ix-xogħol infrastrutturali kollu f'dan iċ-Ċentru qed isir b'investiment ta' madwar €4.5 miljun. Biex twettaq dan il-proġett kollu, Caritas Malta minbarra l-fondi tagħha kellha bżonn l-appoġġ finanzjarju ta' entitajiet oħra bħalma huma n-National Development and Social Fund (NDSF), The Alfred Mizzi Foundation, Malta Community Chest Fund Foundation, u l-Ministeru għall-Edukazzjoni u x-Xogħol, Segretarjat Parlamentari għaż-Żgħazagh, Sport u Għaqdiet tal-Volontarjat.

